

ଗାନ୍ଧୀବାଦର ତଳେ

ପ୍ରତୀତୀ ନନ୍ଦ

ମହାତ୍ମା ଗାନ୍ଧୀଙ୍କର ମହାନ ଆଦର୍ଶ ଏତେ ପ୍ରଭାବଶାଳୀ ଯେ, ତାହା ସମାଜରେ ଗୋଟିଏ ପରିବର୍ତ୍ତନର ଧାରା ଆଣିବାରେ ସଫଳ ହୋଇ ପାରିଥିଲା । ଅନେକ ସ୍ୱାର୍ଥବାଦୀ ଲୋକ ମଧ୍ୟ ଗାନ୍ଧୀଜୀଙ୍କ ସଂସ୍କର୍ଷରେ ଆସି ତାଙ୍କ ବଦାନ୍ୟ ସ୍ୱାକାର କରି ତାଙ୍କ ଆଦର୍ଶରେ ଅନୁପ୍ରାଣିତ ହୋଇ, ସେହି ମହାନ ଆଦର୍ଶକୁ ନିଜ ଜୀବନର ପରମମାର୍ଗ ଭାବରେ ଗ୍ରହଣ କରି ନେଇଥିଲେ । ଏହି ଆଦର୍ଶବାଦୀ ପୁରୁଷଙ୍କ ଆପ୍ରାଣ ଚେଷ୍ଟା ହେତୁ ଆତ୍ମମାନେ ଚାଖୁପାରିଲୁ ସ୍ୱାଧୀନତାର ସ୍ୱାଦ । ତାଙ୍କ ନୀତି, ଜୀବନାଦର୍ଶ, କାର୍ଯ୍ୟାବଳୀ ସମାଜରେ ଏପରି ପ୍ରଭାବ ବିସ୍ତାର ଓ ଆଦୃତିଲାଭ କରିଥିଲା ଯେ, ତାହା ରାଜନୀତି, ସାହିତ୍ୟ, ମାନବୀୟ ଚେତନାରେ ସ୍ଥାନ ଲାଭ କରିଛି ‘ଗାନ୍ଧୀବାଦୀ ଦର୍ଶନ’ ବା ‘ଗାନ୍ଧୀ ଚେତନା’ ଭାବରେ । ସାହିତ୍ୟର ବିଭିନ୍ନ ବିଭାଗ- କବିତା, ଗଳ୍ପ, ନାଟକ, ଉପନ୍ୟାସ, ଜୀବନୀ, ପ୍ରବନ୍ଧରେ ଗାନ୍ଧୀଙ୍କ ଆଦର୍ଶର କଥା କୁହାଯାଇଛି; ଏହା ଯେତିକି ସତ୍ୟ, ଗାନ୍ଧୀ ବିରୋଧୀ ପରବର୍ତ୍ତୀ ସମୟରେ ତାଙ୍କର ମହାନ ଆଦର୍ଶର ପ୍ରତିପାଦନ ସ୍ୱାର୍ଥବାଦୀ ଦୁର୍ନିଆରେ ହୋଇଛି କ୍ଷୁର୍ଣ୍ଣ; ଏହା ସେତିକି ସତ୍ୟ । ଜୀବନବ୍ୟାପୀ ସାଧୁତ ଗାନ୍ଧୀଙ୍କର ମହତ୍ ଆଦର୍ଶ ପୁରାଣର ନୀତିବାଣୀ ପରି ମଣ୍ଡନ କରିଛି ସାହିତ୍ୟର ଅସଂଖ୍ୟ ପୁଷ୍ପା, ବକ୍ତୃତାର ଉତ୍କଳ ବାକ୍ୟାବଳୀ । ଅଥଚ କାର୍ଯ୍ୟରେ କେବଳ ସାଧୁତ ହୋଇଛି ସ୍ୱାର୍ଥ । ଗାନ୍ଧୀଜୀଙ୍କ ପରେ ତାଙ୍କର ଶ୍ରମ, ସାଧନା ଓ ତ୍ୟାଗର ଦୃଢ଼ ଦେଇ ତା’ର ଅନ୍ତରାଳରେ ହୋଇଥିବା ଅପକର୍ମକୁ ନାଟ୍ୟକାର ଶଶିଭୂଷଣ ପାଣିଗ୍ରାହୀ ‘ଗାନ୍ଧୀବାଦର ତଳେ’ ନାଟକରେ ଦେଖାଇ ଦେଇଛନ୍ତି । ଏହା ଏକ ରାଜନୀତିକ ନାଟକ । ନିର୍ବାଚନ କାଳୀନ ଦଳୀୟ ବିଭେଦତା, ଶାସକର ଶୋଷଣ, ରାଜନୀତିର ଅନ୍ତରାଳରେ

ହେଉଥିବା ଦୁର୍ଦ୍ଦମ ତଥା ତତ୍କାଳୀନ ରାଜନୀତିକ, ଆର୍ଥିକ ଓ ସାମାଜିକ ବାତାବରଣର ସ୍ପଷ୍ଟ ଚିତ୍ର ଉକ୍ତ ନାଟକରେ ଦୃଶ୍ୟାୟତ ।

କଥାବସ୍ତୁ ଓ ପୃଷ୍ଠଭୂମି :

‘ଗାନ୍ଧୀବାଦର ତଳେ’ ନାଟକଟିର କଥାବସ୍ତୁ ଇନ୍ଦିରାଗାନ୍ଧୀଙ୍କ ଦ୍ୱିତୀୟ ମନ୍ତ୍ରାଦି ଗ୍ରହଣ ଅର୍ଥାତ୍ ୧୯୭୧ ମସିହା ମାର୍ଚ୍ଚ ମାସ ୧୬ ତାରିଖଠାରୁ ୧୯୭୭ ମସିହା ମଧ୍ୟରେ ଦେଖାଦେଇଥିବା ରାଜନୀତିକ, ଆର୍ଥିକ, ସାମାଜିକ ଘଟଣାବଳୀକୁ କେନ୍ଦ୍ରକରି ପରିପୁଷ୍ଟ । ଏହି କାଳକ୍ଷଣରେ ଚାରିଗୋଟି ଗୁରୁତ୍ୱପୂର୍ଣ୍ଣ ଘଟଣା ଘଟିଛି । ପ୍ରଥମତଃ ବାଙ୍ଗଳାଦେଶ ପାକିସ୍ତାନଠାରୁ ଅଲଗା ହୋଇ ସ୍ୱତନ୍ତ୍ର ଦେଶ ହେବା, ୧୯୭୨ ମହାବାତ୍ୟା, ଜରୁରୀକାଳୀନ ପରିସ୍ଥିତିରେ ରାଷ୍ଟ୍ରପତି ଶାସନ ଘୋଷଣା ଏବଂ ଭାରତୀୟ ଜାତୀୟ କଂଗ୍ରେସ ଦଳର ୨୦ ବର୍ଷର ଐତିହାସିକ ବିଜୟ ପରେ ପ୍ରଥମଥର ପାଇଁ ଅଣକଂଗ୍ରେସ ପ୍ରଧାନମନ୍ତ୍ରୀ ହେବା ।

ଏ ସମସ୍ତ ଘଟଣା ପ୍ରଭାବ ଓ ପ୍ରତିକ୍ରିୟା ଦ୍ୱାରା ସମାଜରେ ଦେଖା ଦେଇଥିବା ଆଲୋଡ଼ନକୁ ନାଟ୍ୟକାର ନାଟକର କ୍ଷୁଦ୍ର କଳେବର ମଧ୍ୟରେ ଠିକେ ଠିକେ ଦେଖାଇ ଦେଇଛନ୍ତି । ନାଟକରେ ବଦଳି ଚାଲିଥିବା ନାମ, ସ୍ଥାନର ନାମ । ଯେପରି ଇନ୍ଦିରା ଗାନ୍ଧୀ (କଂଗ୍ରେସ ଦଳର ନେତ୍ରୀ- ଇନ୍ଦିରା ଚକ୍ରବର୍ତ୍ତୀ, ଚକ୍ରଦଳର ନେତ୍ରୀ), ମୋରାରୀ ରଖଛୋଡ଼ ଦେଶାଇ (ଜନତା ସଂଘର ନେତା) ବିଳମ୍ବ ବାବୁ (ଶଙ୍ଖଦଳର ନେତା) । ‘ଭାରତ’ ହେଉଛି ‘ଧର୍ମଗତ’ । କେତେକ କ୍ଷେତ୍ରରେ କଥାବସ୍ତୁରେ ନାଟକୀୟତା ବଢ଼ାଇ ରଖିବା ପାଇଁ ଏବଂ ସମ୍ଭବତ ରାଜ ଆକ୍ରୋଶର ଶିକାର ନ ହେବା ପାଇଁ କେତେକ ସ୍ଥାନରେ କଥାବସ୍ତୁର ପରିବର୍ତ୍ତନ ସୃଷ୍ଟିକରି ବାସ୍ତବ

କାହାଣୀଠାରୁ ବ୍ୟତିକ୍ରମ ସୃଷ୍ଟି କରିବାର ଚେଷ୍ଟା କରିଛନ୍ତି । ଶଙ୍ଖଦଳର ନେତା ତଥା ପ୍ରଧାନମନ୍ତ୍ରୀ ବିଜୟ ଶଙ୍କର ରାୟ ଚରିତ୍ରଟି ନାଟ୍ୟକାରଙ୍କ ଦ୍ଵାରା ସୃଷ୍ଟ ଏକ ପ୍ରତୀକାତ୍ମକ ଚରିତ୍ର । ଯାହାଦ୍ଵାରା ଭଦ୍ରମୁଖା ଆତ୍ମଆଲରେ ରହି ଅପରାଧ କରିଚାଲିଥିବା ରାଜନେତାଙ୍କ ଚରିତ୍ର ପ୍ରତୀକିତ । ଆରମ୍ଭରୁ ନିଜକୁ ସତ୍ୟ, ଅହିଂସାର ଯାତ୍ରୀ, ଗାନ୍ଧୀବାଦୀ ଦେଖାଉଥିବା ନେତା ଯେ ଅନ୍ତରାଳରେ ଲୋକ ଲଗାଇ ଗାନ୍ଧୀଙ୍କ ହତ୍ୟା କରିପାରେ ଏହାର ଦୃଷ୍ଟାନ୍ତ ମଧ୍ୟ ସମାଜରେ ବିରଳ ନୁହଁ । ସେମାନଙ୍କ ପ୍ରତିନିଧି ହେଉଛନ୍ତି ବିଜୟ ଚରିତ୍ର ।

ଗାନ୍ଧୀଙ୍କ ଆଦର୍ଶ ଓ ସ୍ଵପ୍ନ :

ଗାନ୍ଧୀଙ୍କ ଆଦର୍ଶ ଏକ ନୁହେଁ । ତେଣୁ ତାଙ୍କ ଆଦର୍ଶରେ ପ୍ରାଚ୍ୟ ଉପନିଷଦ, ଗୀତା ଠାରୁ ପାଶ୍ଚାତ୍ୟ ବାଇବେଲ, ଟଲଷ୍ଟୟଙ୍କ ‘ଦି କିଙ୍ଗଡମ୍ ଅଫ ଗଡ୍ ଇଜ୍ ଉଇଦିନ୍ ଯୁ’ ରୁ ବିଶ୍ଵ ମାନବିକତା, ଥୋରାଙ୍କ ‘ଫ୍ରିଲେଡମ୍’ରୁ ଆଇନ୍ ଅମାନ୍ୟ ଏବଂ ରସ୍କିନ୍ଙ୍କର ‘ଅନ୍‌ରୁ ଦିସ୍ ଲାଷ୍ଟ’ରୁ ସାମ୍ୟ ଓ ଶ୍ରମର ମର୍ଯ୍ୟାଦା ସଂକ୍ରାନ୍ତ ଆଦର୍ଶ ଦ୍ଵାରା ତାଙ୍କ ଆଦର୍ଶ ହୋଇଛି ବଳିଷ୍ଠ । ସେ ଅହିଂସା, ସତ୍ୟ, ଅଶ୍ଵେୟ, ବ୍ରହ୍ମଚର୍ଯ୍ୟ, ଅସଂଗ୍ରହ, ଶରୀର ଶ୍ରମ ଅସ୍ଵାଦ, ନିର୍ଭୟତା, ସର୍ବଧର୍ମ- ସମନତ୍ଵ , ସ୍ଵଦେଶୀ ଏବଂ ଅସ୍ଫୁଣ୍ୟତା ବର୍ଜନ, ନାରୀ ଶିକ୍ଷା ଓ ସଶକ୍ତିକରଣ ଉପରେ ଗୁରୁତ୍ଵ ଦେଇଥିଲେ ଏବଂ ‘ତ୍ରୟୋଦଶ’ ବ୍ରତ ପାଳନର ନିର୍ଦ୍ଦେଶ ଦେଇଥିଲେ । ସେ ସୁବର୍ଣ୍ଣ ଭାରତରେ ରାମରାଜ୍ୟ ପ୍ରତିଷ୍ଠା ଓ ଦାରିଦ୍ର୍ୟ ଦୂରୀକରଣ କରି ସାମ୍ୟବାଦ ବାରତର ସ୍ଵପ୍ନ ଦେଖୁଥିଲେ । ସ୍ଵଦେଶରେ ଉପାର୍ଜନ, କୁଟୀରଶିକ୍ଷର ବିକାଶ ଓ ସ୍ଵଦେଶୀ ଦ୍ରବ୍ୟର ବ୍ୟବହାର କରିବାରେ ସେ ବ୍ରତୀ ହୋଇଥିଲେ । ସେ ଏକ ସମ୍ପୂର୍ଣ୍ଣ ଭାରତ ନିର୍ମାଣର ବାସ୍ତବ୍ୟାୟିତ କରିବାର ପ୍ରାଣାନ୍ତକ ଉଦ୍ୟମ କରିଥିଲେ । ମାତ୍ର ତାହା ସଫଳ ହୋଇପାରି ନଥିଲା ।

ଗାନ୍ଧୀବାଦର ବିପର୍ଯ୍ୟୟ ଓ ତା’ର କାରଣ :

ସ୍ଵାଧୀନତା ପ୍ରାପ୍ତି ପରେ କ୍ଷମତାର ଅଧିକାରୀ ହୋଇ ଭାରତକୁ ଶାସନ କରିବା ଲାଲସାରେ ଦେଖାଦେଇଛି ସ୍ଵପ୍ନଭଙ୍ଗ । ଏହା ସ୍ଵପ୍ନଭଙ୍ଗର ଏକମାତ୍ର କାରଣ ନୁହେଁ । ପ୍ରଥମ ବିଶ୍ଵଯୁଦ୍ଧ, ଦ୍ଵିତୀୟ ବିଶ୍ଵଯୁଦ୍ଧ, ସ୍ଵାଧୀନତା ସଂଗ୍ରାମ କାଳୀନ ଅସ୍ଥିର ବାତାବରଣ ହେତୁ ଦେଶରେ ଦେଖା ଦେଇଛି ଅସ୍ଥିରତା । ଏହି ବିପର୍ଯ୍ୟୟ ଅବସ୍ଥା ସାଧାରଣ ଜନତାଙ୍କ ମନରେ ଏକ ପଳାୟନବାଦୀ, ହତାଶା ନିରାଶର ଭାବୋଦ୍ବେଗ ହୋଇଛି । ଆର୍ଥିକ ମେରୁଦଣ୍ଡ ସମ୍ପୂର୍ଣ୍ଣ

ଭାବରେ ଭୁଷ୍ମୁଡ଼ି ପଡ଼ିଛି । ଶିକ୍ଷା ବ୍ୟବସ୍ଥା ସମ୍ପୂର୍ଣ୍ଣ ତଳିତଳାନ୍ତ ହୋଇଯାଇଛି । ହତୋତ୍ସାହୀ ନାଗରିକ ବାସ୍ତବତାକୁ ସ୍ଵୀକାର କରି ଯନ୍ତ୍ରଶକ୍ତି ସାହାଯ୍ୟରେ ଜୀବନ ବଞ୍ଚିବାକୁ ଚାହଁ ନାହଁ । ତେଣୁ ସେ କଳ୍ପନାରେ ବଞ୍ଚିବାର ପ୍ରୟାସ କରିଛି । ଆଶା ହିଁ ତା ବଞ୍ଚିବାର ମାଧ୍ୟମ ପାଲଟିଛି । ସେହି ଆଶାବାଦୀ ମଣିଷଙ୍କ ଆଶା ଓ ସମ୍ଭାବନାର କଥା ନାଟ୍ୟକାର ‘ବିମଳ’ଙ୍କ ନାଟୀ ‘ସରୋଜ’ ଗୋଟିଏ ଆଠ ବର୍ଷର ବଙ୍କଳ ଚରିତ୍ର ମାଧ୍ୟମରେ କହିଛନ୍ତି-

“ସରୋଜ- ଅଜା !

ସତ କହିବାକୁ କିଆଁ ଡରିବି

ସତ କହି ପଛେ ମଲେ ମରିବି ।

ବୁଢ଼ା ଦଳକୁ ସମୂଳେ ନାସିବି

ଦେଶବାସୀଙ୍କୁ ସମାନ କରିବି ।”

ତୁମକୁ କହି ଦେଉଛି ଅଜା, ତମ ବୁଢ଼ାଦଳକୁ କୁହ ସଳଖିବତ ସଳଖି ଯାଅ; ନହେଲେ ମନେରଖ, ବାପୁଜୀଙ୍କ ଅହିଂସା ଅସିରେ ତୁମ ସଭିକୁ ମୁଣ୍ଡ ତଳେ ପକେଇ ଦେବି ।” (ଗାନ୍ଧୀବାଦର ତଳେ, ଶଶିଭୂଷଣ ପାଣିଗ୍ରାହୀ, ପୃ-୯୦)

ଗାନ୍ଧୀଜୀଙ୍କ ସ୍ଵପ୍ନ ବିଫଳ ହେବାର ମୁଖ୍ୟତଃ କେତୋଟି କାରଣ ଦାୟୀ । ସେଗୁଡ଼ିକ ହେଲା- ରାଜନୀତିକ ବାତାବରଣ, ଆର୍ଥିକାତ୍ମକ ସ୍ଥିତି, ସାମାଜିକ ବାତାବରଣ ଓ ପ୍ରାକୃତିକ ବିପର୍ଯ୍ୟୟ ।

ରାଜନୀତିକ ବାତାବରଣ :

ଗାନ୍ଧୀଜୀଙ୍କ ନେତୃତ୍ଵରେ ୧୮୮୫ ମସିହା ଡିସେମ୍ବର ୨୮ ତାରିଖରେ ‘ଭାରତୀୟ ଜାତୀୟ କଂଗ୍ରେସ ଦଳ’ ଗଠିତ ହୋଇଥିଲା । ସେ ରାମରାଜ୍ୟର ପ୍ରତିଷ୍ଠା ଓ ସାର୍ବଜନୀନ ଉନ୍ନତି ପାଇଁ ଗଠନ କରିଥିବା ଦଳ ପରବର୍ତ୍ତୀ ସମୟରେ କ୍ଷମତାଲିପ୍ତ ନେତାଙ୍କଦ୍ଵାରା କଲୁଷିତ ହୋଇଯାଇଛି । ଏହି ଅନୀତି ତୀବ୍ର ରୂପ ଧରିଛି ୧୯୭୦ ମସିହା ବେଳକୁ । ଦେଶର ବିପର୍ଯ୍ୟୟ ସ୍ଥିତି, ଯୁଦ୍ଧରେ ଆତ୍ମୀୟଙ୍କୁ ହରାଇଥିବା ମଣିଷ ଶାସକ ଉପରେ ଆସ୍ଥା ସ୍ଥାପନ ନକରି ପାରି ବିରୋଧର ସ୍ଵର ଉତ୍ତଳନ କରିଛି । ବିରୋଧୀ ଦଳ ‘ଭାରତୀୟ ଜନତା ସଂଘ’ କ୍ରମେ ସକ୍ରିୟ ହୋଇ ଉଠିଛି । ଫଳରେ ରାଜନୀତିକ ଗାଦିର ସ୍ଥିତାବସ୍ଥା ବଜାୟ ରଖିବା ପାଇଁ ବିରୋଧ କରୁଥିବା ବ୍ୟକ୍ତିଙ୍କ ମୁହଁ ବନ୍ଦ କରି ଦିଆଯାଇଛି ବେଆଇନ୍

ଭାବରେ । ଏହାର ସ୍ୱସ୍ତ ନିଦର୍ଶନ ଦେଖିବାକୁ ମିଳେ ‘ରମା’ ଚରିତ୍ରର ସଂଳାପରେ,-

“ରମା- ମୋ ସ୍ୱାମୀ ? ତୁମକୁ ଲଜ୍ୟା ଲାଗୁ ନାହିଁ ? ଦେଶର ଜଣେ ନିଷ୍ଠାପର ପୋଲିସ କର୍ମଚାରୀ ରୂପେ ସେ କମ କରି ନାହାନ୍ତି । ବିରୋଧୀ ଦଳର ନେତା ଶ୍ରୀ ମିଶ୍ରଙ୍କୁ ହତ୍ୟା କରିବା ପାଇଁ ତୁମେ ତାଙ୍କୁ ଆଦେଶ ଦେଇ ନାହିଁ ? ତୁମର ଆଦେଶକୁ ସେ କଠୋର ଭାବେ ପ୍ରତ୍ୟାଖ୍ୟାନ କରିଦେଇ ନାହାନ୍ତି ? ତେଣୁ ତମେ କ୍ଷତ୍ରିୟ କରି ତାଙ୍କୁ ହତ୍ୟା କରିନାହିଁ ।” (ପୃ-୧୫)

ଏଥିରେ ରମାର ସ୍ୱାମୀ ବିରୋଧ କରିଥିବାରୁ ତାଙ୍କୁ ପ୍ରାଣତ୍ୟାଗ କରିବାକୁ ପଡ଼ିଛି । ସେହି ଦୁଷ୍ଟର୍ପ କରିଥିବା ଇନ୍ଦିରା ଚକ୍ରବର୍ତ୍ତୀ ପୁନଶ୍ଚ ଗାନ୍ଧୀଙ୍କ ସ୍ୱପ୍ନ ରାମରାଜ୍ୟ ପ୍ରତିଷ୍ଠାର ପ୍ରତିଶ୍ରୁତିପୂର୍ଣ୍ଣ ଭାଷଣ ଦେଇ ଭୋଟ ନିବେଦନ କରୁଛନ୍ତି ଖାଲି ନିର୍ବାଚନରେ ଜୟଯୁକ୍ତ ହେବା ପାଇଁ ।

ଇନ୍ଦିରା ଗାନ୍ଧୀ ଜରୁରୀକାଳୀନ ପରିସ୍ଥିତି ଘୋଷଣା କରିବା ନିର୍ଣ୍ଣୟ ନେଉଥିବା ବେଳେ ତାଙ୍କର ଏହି ମତକୁ ବିରୋଧ କରିଥିଲେ ମୋରାରୀ ରଣଛୋପଜୀ ଦେଶାଇ । ଫଳରେ ତାଙ୍କୁ ଦଳ ଛାଡ଼ିବାକୁ ପଡ଼ିଥିଲା । ସେ ପରେ ‘ଭାରତୀୟ ଜନତା ସଂଘ’ରେ ଯୋଗ ଦେଇ ଅର୍ଥମନ୍ତ୍ରୀ ହୋଇଥିଲେ । ପରେ ୧୯୭୭ ମସିହା ମାର୍ଚ୍ଚ ୨୪ ତାରିଖରେ ଭାରତର ଚତୁର୍ଥ ତଥା ପ୍ରଥମ ଅଣ-କଂଗ୍ରେସ ପ୍ରଧାନମନ୍ତ୍ରୀ ହୋଇପାରିଥିଲେ । ଏହି ଘଟଣାକୁ ନାଟ୍ୟକାର ଚକ୍ରଦଳର ନେତା ‘ବିମଳ’ଙ୍କ ଦ୍ୱାରା ପ୍ରଦର୍ଶିତ କରିଛନ୍ତି ।

ଭୋଟ ଆଦାୟର ବିଶ୍ୱାସ, ଭରସା, ଯୋଗ୍ୟତା ନହୋଇ ହୋଇଛି ନିଶାଦ୍ରବ୍ୟ, ମାଂସଭୋଜୀ, ଟଙ୍କା ଓ ରାଜନୀତିରେ ପ୍ରବେଶର ଲୋଲୁପତା । ବିରୋଧ କଲେ ଛୁଟିଛି ରକ୍ତର ନଦୀ, ଗଡ଼ିଛି ମୁଣ୍ଡ । ଇନ୍ଦିରାଗାନ୍ଧୀ ଦ୍ୱିତୀୟଥର ମନ୍ତ୍ରୀ ହେବାପରେ ତାଙ୍କର ସନ୍ତାନପ୍ରୀତି ହେତୁ ସେ କ୍ଷମତାର ଦୁରୁପଯୋଗ କରିଥିବାର ଶୁଣାଯାଏ । ନିଜ ସନ୍ତାନକୁ ରାଜନୀତିରେ ପ୍ରବେଶ କରାଇବା ପାଇଁ ସେ ନିଜ ଅସନ୍ତୋଷ ଓ ବିକ୍ଷୋଭର ଶିକାର ହୋଇଛନ୍ତି । ଯଦ୍ୱାରା ଗାନ୍ଧୀଙ୍କ ଗଠିତ କଂଗ୍ରେସ ଦଳ ପ୍ରତି ବିକ୍ଷୋଭ ପ୍ରକାଶ କରିଛନ୍ତି ଦେଶବାସୀ ।

ଆର୍ଥନୀତିକ ସ୍ଥିତି :

ଆର୍ଥନୀତିକ ସ୍ଥିତି ଦୁର୍ବଳ ହେବାର କେତୋଟି ମୁଖ୍ୟ କାରଣ ହେଉଛି ୧୯୭୧ ମସିହା ମାର୍ଚ୍ଚ ୨୫ ତାରିଖରେ ଶେଖ୍ ମୁଜିବୁର

ରହେମାନ ବାଂଲାଦେଶକୁ ସ୍ୱାଧୀନ ବୋଲି ଘୋଷଣା କରିଥିଲେ । ପାକିସ୍ତାନର ଅଂଶ ବିଶେଷ ଥିବା ବାଂଲାଦେଶ ସ୍ୱାଧୀନ ହେବା କାଳରେ ଦେଶ ମଧ୍ୟରେ ମୁସଲମାନମାନଙ୍କ ଦ୍ୱାରା ହେଉଥିବା ଅତ୍ୟାଚାର ଓ ନାରକୀୟ କାଣ୍ଡରୁ ନିଷ୍ଠାର ପାଇବା ପାଇଁ ଜୀବନ ବିକଳରେ ବାଂଲାଦେଶୀମାନେ ଭାରତର ଶରଣାପନ୍ନ ହୋଇଥିଲେ । ଅନୁପ୍ରବେଶ କରି ଭାରତରେ ବାସ କରିବା ଫଳରେ ଦେଶରେ ଅଚାନକ ଜନସଂଖ୍ୟା ବୃଦ୍ଧି ଘଟିଲା । ତେଣୁ ଭାରତର ଆର୍ଥନୀତିକ ସ୍ଥିତି ଦୁର୍ବଳ ହୋଇ ପଡ଼ିଲା । ପାକିସ୍ତାନ ସହ ଭାରତର ଯୁଦ୍ଧ ହେତୁ ଆର୍ଥିକ ଅପତୟ ମଧ୍ୟ ଏହି ଆର୍ଥିକ ଦୁର୍ବଳ ହେବାର ଅନ୍ୟତମ କାରଣ । ପୁନଶ୍ଚ ୧୯୭୨ ମସିହାରେ ହୋଇଥିବା ପ୍ରଳୟଙ୍କରୀ ମହାବାତ୍ୟା ଭାରତର, ବିଶେଷତଃ ଓଡ଼ିଶାର ଆର୍ଥିକ ମେରୁଦଣ୍ଡକୁ ଦୋହଲାଇ ଦେଇଥିଲା । ରାଜନେତାଙ୍କ ଭୋଗବିଳାସ ଓ ବାଟମାରଣା ନୀତି ଯୋଗୁଁ ଗରିବ, ଦୁଃଖୀଙ୍କ ଉନ୍ନତି ନିମନ୍ତେ ଆସୁଥିବା ପାଣ୍ଠି ଖବରକାଗଜର ସମ୍ବାଦ ଭାବରେ ପୃଷ୍ଠା ମଣ୍ଡନ କରିଛି କେବଳ ମାତ୍ର । ସେହି କାଳରେ ବାତ୍ୟା ପ୍ରପାତିତ ଲୋକଙ୍କୁ ଉଦ୍ଧାର କରିବାର ବ୍ୟବସ୍ଥା କରାନଯାଇ ସରକାର ବଦଳାଇବା ପାଇଁ ଚାଲିଛି ଅନାସ୍ଥା ପ୍ରସ୍ତାବ ଓ ଜରୁରୀକାଳୀନ ପରିସ୍ଥିତିର ଘୋଷଣା ପାଇଁ ଯୋଜନା । ନାଟ୍ୟକାର ଶଙ୍କ ଦଳର କର୍ମୀ ବିମଳ ବାବୁଙ୍କ ମୁଖରେ ଏହା ପ୍ରକାଶ କରିଛନ୍ତି-

“ବିମଳ- ମୁଁ ? ଏଇଠି ? ଧର୍ମଗଡ଼ର ଗୋଟିଏ ରାଜ୍ୟ ବାତ୍ୟାରେ ବିଧ୍ୱସ୍ତ ହେଲାବେଳେ ସେଥିପ୍ରତି ଦୃଷ୍ଟି ନଦେଇ ଯେଉଁଠି ସରକାର ବଦଳେଇବା ପାଇଁ ଚାଲୁଛି ଅନାସ୍ଥା ପ୍ରସ୍ତାବର ଆଲୋଚନା, ସେଇଠି ବିମଳଚନ୍ଦ୍ର ଚୌଧୁରୀ ସଂଯତ ହୋଇ କଥାବର୍ତ୍ତା କରିବ ।” (ପୃ-୪୯)

ତା’ପରେ ସେ ‘ଚକ୍ରଦଳ’ ପରିତ୍ୟାଗ କରି ଯୋଗ ଦେଇଛନ୍ତି ‘ଶଙ୍କ ଦଳ’ରେ ।

ଦେଶରେ ଉତ୍ପନ୍ନ ସଂପତ୍ତିକୁ ବିଦେଶକୁ ରସ୍ତା ନା କରି ଭୋଗ ବିଳାସରେ କାଳାତିପାତ କରୁଛନ୍ତି ରାଜନେତାଏ । ମାତ୍ର ଜରୁରୀକାଳୀନ ପରିସ୍ଥିତିରେ ବର୍ହିଦେଶଠାରୁ ରଣ ନେଇ ଦେଶକୁ ରଣଭାରଗ୍ରସ୍ତ କରାଇ ଦେବାର ପଣ୍ଡାତପଦ ହେଉ ନାହାନ୍ତି । ସୌଖୀନ ଦ୍ରବ୍ୟ ଉପରେ ନ୍ୟସ୍ତ କର ଲାଘବ କରି ନିତ୍ୟ ଆବଶ୍ୟକୀୟ ସାମଗ୍ରୀ ଉପରେ ଦ୍ୱିଗୁଣ କରଭାର ଲଗାଇ ସାଧାରଣ ଜନତାଙ୍କ ତଣ୍ଡି ଚିପି ଅର୍ଥ ଆଦାୟ କରାଯାଇଛି । ତେଣୁ ଉତ୍ତ୍ୟକ୍ତ

ଜନତା ସାମ୍ୟବାଦୀ ଚେତନାକୁ ସମର୍ଥନ କରି ଆରମ୍ଭ କରି ଦେଇଛନ୍ତି ବିଦ୍ରୋହୀ । ଏହି ବିଦ୍ରୋହୀ ଚରିତ୍ର ଭାବରେ ନାଟ୍ୟକାର ଶଙ୍ଖଦଳର ଅର୍ଥମନ୍ତ୍ରୀ ବିମଳ, କର୍ମୀ ଆନନ୍ଦ ଓ ପାଗଳ ଚରିତ୍ର ମାଧ୍ୟମରେ ରୂପାୟିତ କରିଛନ୍ତି । ପ୍ରତ୍ୟେକ କ୍ଷେତ୍ରରେ ଗାନ୍ଧୀଙ୍କ ଚିନ୍ତା ଚେତନା ତ୍ୟାଗ ଓ ଆଦର୍ଶର କଥା ଆସିଛି । କେବଳ ସାଧାରଣ ଜନତାଙ୍କୁ ମିଛ ସ୍ୱପ୍ନ ଦେବା ପାଇଁ । ତାଙ୍କୁ ଆତୁଆଳ କରି ଚାଲିଛି ସବୁ ଦୁର୍ନୀତି ।

ସାମାଜିକ ବାତାବରଣ :

ସ୍ୱାଧୀନ ଭାରତର ହତୋତ୍ସାହୀ, ଭଗ୍ନମନା ଜନସାଧାରଣ ୧୯୭୨ ମସିହାରେ ମହାବାତ୍ୟାର ସମ୍ମୁଖୀନ ହୋଇଛି । ସବୁକିଛି ହରାଇ ସାରିବା ପରେ ବଞ୍ଚିବା ପାଇଁ ଖାଦ୍ୟମୁକ୍ତ ଖୋଜୁଥିବା ମଣିଷ କ’ଣ ବୁଝିବ ରାଜନୀତି, କ’ଣ ପାଳିବ ଆଦର୍ଶ । ଗୋପବନ୍ଧୁଙ୍କ ପରି କେତେକ ସମାଜବାଦୀ ନିଜ ଜୀବନକୁ ପାଣିଛଡ଼ାଇ ପ୍ରପାତ୍ତିତଙ୍କ ସହାୟତା କରିବା ପାଇଁ ଆଗେଇ ଆସିଥିବା ବେଳେ ସରକାର ନିର୍ବିକାର ଭାବରେ ନିଜ ଗାଦି ସମ୍ବଳିବାରେ ବ୍ୟସ୍ତ । ବନ୍ୟା ପରେ ମରୁଡ଼ି, ବେରୋଜଗାରୀ, ଅଭାବ ଅନଟନ ହେତୁ ହିଂସା, ଉତ୍ତେଜନା ଓ ବିଦ୍ରୋହର ସ୍ୱର ତୀବ୍ର ହୋଇଛି । ପୁଞ୍ଜିପତି ଓ ସର୍ବହାରର ବ୍ୟବଧାନ ଲୋପ କରି ସମାନତା ବାହର କରିବା ପାଇଁ ଗାତ ମାଧ୍ୟମରେ ନାଟ୍ୟକାର ସାମ୍ୟବାଦର ନାର ଦେଇଛନ୍ତି ! ଧନୀ, ଗରିବ, ସମସ୍ତେ ଜାଗିଉଠି-

“ଜାଗି ଉଠ, ଜାଗି ଉଠ ଧର୍ମଗତ ଜନତା ! ଧନୀ, ଗରିବ, ସମସ୍ତେ ଜାଗିଉଠ ।

ମୁଁ ଚାହେଁ ତୁମର ରକ୍ତ, ତୁମର ମାଂସ, ଲାଲ ଖୋଲାପ ଜିନ୍ଦାବାଦ ।” (ପୃ-୩୦)

ନାଟ୍ୟକାରଙ୍କ ମତରେ ଗାନ୍ଧୀବାଦର ଏହି ଲୁପ୍ତ ସୁପ୍ତ ଅବସ୍ଥା, ତାଙ୍କର ସାମ୍ୟବାଦର ସ୍ୱପ୍ନ ସଫଳ ହୋଇପାରିବ ଯଦି ସାଧାରଣ ଜନତା ଜାଗି ଉଠିବେ । ସତ୍ୟ ପାଇଁ ନ୍ୟାୟ ପାଇଁ ସ୍ୱର ଉତ୍ତୋଳନ କରିବାର ସଚେତନତା ସୃଷ୍ଟି କରିବା ଉଦ୍ଦେଶ୍ୟରେ ଏହି ନାଟକ ‘ଗାନ୍ଧୀବାଦର ତଳେ’ ରଚିତ ।

ଗାନ୍ଧିଜୀ କେବଳ ଗୋଟିଏ ଛାଞ୍ଚ ହୋଇଯାଇଛନ୍ତି । ସେହି ଛାଞ୍ଚ ଆତୁଆଳରେ ଯେତେ ଶୋଷଣ, ଅପକର୍ମ ହୋଇଛି । ମାତ୍ର

ଭାଷଣ ହୁଏ ଗାନ୍ଧୀଙ୍କ ଆଦର୍ଶ ଉପରେ । ସନ୍ନିଳନୀ ଗୃହର ନାମ ‘ଗାନ୍ଧୀ ହଲ’, ମାର୍କେଟ୍ ଜକରେ ଗାନ୍ଧୀଙ୍କ ପ୍ରତିମୂର୍ତ୍ତି, ସବୁ ରାଜନୀତିକ କେନ୍ଦ୍ର, କାର୍ଯ୍ୟାଳୟରେ ଗାନ୍ଧିଜୀଙ୍କ ଫଟୋ ଶୋଭା ପାଉଛି । ଗାନ୍ଧୀଙ୍କ ନାମରେ ପ୍ରସ୍ତୁତ ହୋଇଛି ଉଦ୍ୟାନ, ସ୍ମୃତି ଭବନ । ହେଲେ ସେହି ଜାଗା ହିଁ ପାଲଟୁଛି ବେଆଇନ କାର୍ଯ୍ୟର କେନ୍ଦ୍ରସ୍ଥଳ । ନାଟ୍ୟକାର ଶଶିଭୂଷଣ ପାଣିଗ୍ରାହୀ ‘ପାଗଳ’ ଚରିତ୍ର ମୁଖରେ ଏହାର ତାତ୍ପର୍ଯ୍ୟ କରି କହିଛନ୍ତି- “ବାବୁ ! ଗାନ୍ଧୀ ହଲରେ ? ହଁ ସେଇଠି ଭୋଜି ନ ହେଲେ ଆଉ ହେବ କୋଉଠି ? ଗାନ୍ଧୀମାର୍ଗରେ ଚାଲ ବାବୁ ! ଗାନ୍ଧୀ ହଲରେ ଭୋଜି । xxx ଗାନ୍ଧୀ ପାର୍କରେ ବୁଲିଛି ବାବୁ ? ଗାନ୍ଧୀ ପୁଲ- ନାଲି ରଙ୍ଗର- ହସୁଛି- ଠିକ୍ ତାଜାରକ୍ତ ପରି । ସେ ଦିନର ଠିକ୍ ସେଦିନ ଯେମିତି ରକ୍ତିମ ଓଠରେ ହସିଥିଲା ମୋର ଗାନ୍ଧୀ ରିଭଲଭର (ନିଜର ପିସ୍ତଲ ଦେଖାଇ) ନାଲି ଗାନ୍ଧୀଗୋଲାପ ଭାରି ସୁନ୍ଦର ଦିଶେ ନା ?”

(ପୃ-୮୧)

ନାଟକର ଆରମ୍ଭରେ ନିଜକୁ ଗାନ୍ଧୀବାଦୀ ବୋଲି ପରିଚୟ ଦେଇଥିବା ଧର୍ମଗତର ପ୍ରଧାନମନ୍ତ୍ରୀ, ଶଙ୍ଖଦଳର ନେତା ବିଜୟ ବାବୁ; ଦେଶର ରାଜନୀତିକ ଆର୍ଥିକ ଓ ସାମାଜିକ ଅସ୍ଥିରତା କାଳରେ ଚିନ୍ତାଗ୍ରସ୍ତ ହୋଇ ପଡ଼ିଛନ୍ତି । ତାଙ୍କର ଏହି ଚିନ୍ତିତ ଅବସ୍ଥାରେ ଶୂନ୍ୟରୁ ଦର୍ଶନ ଦେଇଛନ୍ତି ଗାନ୍ଧିଜୀ । ନିଜ ସ୍ୱପ୍ନର ଦେଶ ଭାରତ ଏପରି ଅବସ୍ଥା ଦେଖୁ ପୁନଃ ଧରାପୃଷ୍ଠରେ ଅବତରିତ ହେବେ ବୋଲି କହିଛନ୍ତି । ମାତ୍ର ବିଜୟ ଧମକ ଦେଇଛି ଗାନ୍ଧିଜୀଙ୍କୁ ପୁନର୍ବାର ଜନ୍ମ ନ ନେବା ପାଇଁ । କାରଣ ଗାନ୍ଧୀଙ୍କର ନୀତି ଆଦର୍ଶ ଓ ଆଦେଶକୁ ପ୍ରତିପାଳନ କରି ଦେଶ ପାଇଁ ନିଃସ୍ୱାର୍ଥରେ କାର୍ଯ୍ୟ କରୁଥିବା ଅନେକ ସହଯୋଗୀ ପାଇଛନ୍ତି କ’ଣ ? ଗାନ୍ଧୀ ପାଇଛନ୍ତି ସମସ୍ତ ପ୍ରସଂଶା, ସମସ୍ତ ସାଧୁବାଦ ଓ ‘ମହାତ୍ମା’, ‘ବାପୁଜୀ’, ‘ଜାତିର ପିତା’, ପରି ଉପାଧି । ତେଣୁ ତାଙ୍କର ପଟଶିଷ୍ୟ, ସ୍ୱାଧୀନତା ସଂଗ୍ରାମୀ ‘ବିଜୟ’ ଜଙ୍ଗିତରେ ଗୁଳି ଚାଳନା କରି ହତ୍ୟା କରାଯାଇଛି । ସେ ଗାନ୍ଧୀଙ୍କୁ ପିସ୍ତଲ ଦେଖାଇ କହିଛି-

“ବିଜୟ- ହଁ, ମୁଁ ସେଇ ବିଜୟ, ଯାହାର ଜଙ୍ଗିତରେ ଏହି ରିଭଲଭର ମୁନରେ ବରଣ କରିଛ ମୃତ୍ୟୁ । ଚିହ୍ନିପାରୁନ ମତେ ?

ବାପୁଜୀ- ଏ କ’ଣ କହୁଛ ମତେ ? ତୁମେ ନୁହଁ କି ମୋର ଅନ୍ତରଙ୍ଗ ଶିଷ୍ୟ ?

ବିଜୟ- ହଁ ହଁ, ମୁଁ ସେଇ ବିଜୟ ବାପୁ, ଯିଏ ତୁମ ସାଥରେ ଅସୀମ ତ୍ୟାଗ ସ୍ୱୀକାର କରିଛି ଧର୍ମଗତର ସ୍ୱାଧୀନତା ସଂଗ୍ରାମରେ । ତୁମେ ଆଦେଶ କରିଛ; ମୁଁ ଗୁଳି ସହିତ ଖେଳ ଖେଳିଛି । ତୁମେ ପାଇଛ Reward, ‘ବାପୁଜୀ’ ଆଖ୍ୟା । ଆଉ ମୁଁ ? This is my reward. (ପୃ-୯୫)

ନାଟ୍ୟକାର ଏପରି ଦୃଶ୍ୟର ରଚନା କରି ଦେଖାଇ ଦେଇଛନ୍ତି ଯେ- ବାସ୍ତବରେ ଆମେ ହିଁ ଗାନ୍ଧୀହତ୍ୟା । ଗାନ୍ଧୀଙ୍କ ଦ୍ୱାହି ଦେଇ ନିଜ ସ୍ୱାର୍ଥ ପାଇଁ ଆମେ ହିଁ ଆମ ଭିତରେ ତଣ୍ଡିତପି ହତ୍ୟା କରିଦେଇଛୁ ଗାନ୍ଧୀଙ୍କ ଆଦର୍ଶକୁ ।

ଉପସଂହାର :

ଗାନ୍ଧୀଙ୍କ ଚେତନା ଓ ଆଦର୍ଶ ବାସ୍ତବରେ ଅବିସ୍ମରଣୀୟ । କେବଳ ବାକ୍ୟରେ ନୁହେଁ ଆନ୍ତରିକତାରେ ଆମେ ସେହି ଆଦର୍ଶକୁ ଗ୍ରହଣ କରିପାରିଲେ ରାମରାଜ୍ୟ ପ୍ରତିଷ୍ଠା ଅସମ୍ଭବ ନୁହେଁ । ରାଜନୀତିରେ ଗାନ୍ଧୀଙ୍କ ତ୍ୟାଗକୁ ସମ୍ମୁଖରେ ରଖି ଅନ୍ତରାଳରେ ହେଉଥିବା ବାଉସ୍ତକାଶକୁ ଏପରି ଉପସ୍ଥାପନା କରିବା ପାଇଁ

ଦାୟିକତା ଓ ନିର୍ଭୀକତା ରହିବା ଆବଶ୍ୟକ । ଯାହା ନାଟ୍ୟକାର ଶଶିଭୂଷଣ ପାଣିଗ୍ରାହୀ ବ୍ୟକ୍ତି କରିପାରିଛନ୍ତି । କେତେକ କ୍ଷେତ୍ରରେ କଳ୍ପିତ ଘଟଣା ଓ ଚରିତ୍ର ସ୍ଥାନ ପାଇଛି । ଯାହା ସାହିତ୍ୟରେ ସ୍ୱାଭାବିକ । ମାତ୍ର ରାଜନୀତିର ଯେଉଁ ଅପ୍ରିୟ ସତ୍ୟକୁ ନାଟକ ମାଧ୍ୟମରେ ଦର୍ଶକଙ୍କୁ ଦେଖାଇ ଦେଇଛନ୍ତି ତାହା ବାସ୍ତବରେ ପ୍ରସଂଶ୍ୟ ।

ସହାୟକ ଗ୍ରନ୍ଥସୂଚୀ :

- ୧) ଓଡ଼ିଆ ନାଟକର ଉତ୍ତର ଆଧୁନିକ ପର୍ବ - ଡ. ହେମନ୍ତ କୁମାର ଦାସ ।
- ୨) ସ୍ୱାଧୀନତା ପରବର୍ତ୍ତୀ ଓଡ଼ିଆ ସାହିତ୍ୟର ଭୂମି ଓ ଭୂମିକା - ଡ. ବୈଷ୍ଣବ ଚରଣ ସାମଲ ।
- ୩) ସାହିତ୍ୟ କୋଷ - ଦାଶରଥ ଦାସ, ସୁଦର୍ଶନ ଆଚାର୍ଯ୍ୟ (ସଂ) ।

ଗବେଷିକା, ବିଶ୍ୱଭାରତୀ ଶାନ୍ତିନିକେତନ
ଦୂରଭାଷ- ୭୦୬୪୫୧୫୭୯୪

